

အခြေခံကျန်းမာရေးတက္ကသိုလ် ဘက်စုံပိုမိုဖွံ့ဖြိုးတိုးတက်ရေးအတွက် ပါမောက္ခချုပ်၊

ဆရာ/ဆရာမများနှင့် တွေ့ဆုံပွဲတွင်

ပြည်ထောင်စုဝန်ကြီးဒေါက်တာမြင့်ထွေး ပြောကြားခဲ့သည့် မိန့်ခွန်းကောက်နုတ်ချက်

မကွေးမြို့။

၂၀၂၀ ခုနှစ်၊ ဖေဖော်ဝါရီလ (၂၂)ရက်နေ့။

- လက်တွေ့မြေပြင်တွင် ပြည်သူများနှင့် နီးကပ်စွာနေထိုင်ပြီး ကျန်းမာရေးစောင့်ရှောက်မှု လုပ်ငန်းများ ဆောင်ရွက်မယ့် အခြေခံကျန်းမာရေးပညာရှင်များကို မွေးထုတ်ရာ အခြေခံ ကျန်းမာရေးတက္ကသိုလ် ဘက်စုံပိုမိုဖွံ့ဖြိုးတိုးတက်ရေး ကိစ္စရပ်များဟာ မြန်မာနိုင်ငံရဲ့ ပြည်သူ့ကျန်းမာရေးကဏ္ဍ မြင့်မားရေးအတွက် အရေးကြီးပါတယ်။
- ကျွမ်းကျင်မှုပိုင်းဆိုင်ရာနှင့် ပြည့်စုံပြီး ကျင့်ဝတ်များနှင့်ညီညွတ်ကာ ပြည်သူများအကျိုး ဆောင်ရွက်လိုစိတ်ပြည့်ဝသော အခြေခံကျန်းမာရေးပညာရှင်များ မွေးထုတ်ပေးနိုင်ရန် အတွက် တက္ကသိုလ်ရဲ့ သင်ရိုးညွှန်းတမ်း၊ သင်ကြား၊ သင်ယူမှုနည်းစနစ်များ၊ သင်ကြားမှု အထောက်အကူပြု ပစ္စည်းများ၊ လက်တွေ့ ကွင်းဆင်းလေ့ကျင့်ရေးနေရာနှင့် ဆရာ၊ ဆရာမများ၏ အားထည့်မှုနှင့် သင်ကြားမှု စွမ်းရည်များဟာ အရေးကြီးပါတယ်။
- တက္ကသိုလ်ရဲ့ ဥပဓိရုပ်ကောင်းမွန်စေရေး၊ ပတ်ဝန်းကျင်သာယာလှပရေး၊ တက္ကသိုလ် ကျောင်းသား/ ကျောင်းသူများအတွက် တက္ကသိုလ်ရဲ့ အငွေ့အသက်ရရှိကာ တက္ကသိုလ် ပညာဆည်းပူးနေရတယ်လို့ တက္ကသိုလ်ကျောင်းသား/ကျောင်းသူ စိတ်ဓာတ်များ ကိန်းဝပ် နေစေရေးတို့ကို ရရှိစေရန် ပါမောက္ခချုပ်နှင့် ဆရာ၊ ဆရာမများက ဆောင်ရွက်ပေးရမှာ ဖြစ်ပါတယ်။
- ဒီတက္ကသိုလ်က မွေးထုတ်ပေးမယ့် ပညာရှင်များဟာ ပြည်သူ့ကျန်းမာရေးကဏ္ဍအတွက် အလွန်အရေးကြီးတဲ့အတွက် ဝန်ကြီးဌာနအနေနဲ့ ဒီတက္ကသိုလ်အတွက်လိုအပ်တဲ့ သင်ကြား ရေးအထောက်အကူပြုပစ္စည်းများနှင့် ဆရာ၊ ဆရာမများနှင့် ကျောင်းသား၊ ကျောင်းသူများ အတွက် အဆောင်များကို ယခုနှစ်တွင်ဖြည့်ဆည်းပေးသကဲ့သို့ (၂၀၂၀-၂၁)ခု ဘဏ္ဍာနှစ်တွင် အထူးဦးစားပေး အစီအစဉ်နဲ့ ဖြည့်ဆည်းပေးသွားမှာဖြစ်ပါတယ်။

- တက္ကသိုလ်ရဲ့ပုံရိပ် မြင့်ရုံသာမက တက္ကသိုလ်ရဲ့အဆင့်အတန်းအခြေအနေကို ထင်ဟပ်ဖော်ပြနေတဲ့ တက္ကသိုလ်ရဲ့ website စာမျက်နှာကို အသက်ဝင် ကောင်းမွန်နေစေရေးကို အလေးပေးဆောင်ရွက်ရန်လိုအပ်ပြီး ဝန်ကြီးဌာနမှ လိုအပ်တာများ ပံ့ပိုးပေးမှာဖြစ်ပါတယ်။
- ဝန်ကြီးဌာနရှိ တက္ကသိုလ် (၁၆)ခုမှာ တာဝန်ထမ်းဆောင်နေတဲ့ ဆရာ၊ ဆရာမများအတွက် သင်ကြားမှုနည်းစနစ်ဆိုင်ရာ မွမ်းမံသင်တန်းများကို စတင်ပြုလုပ်သွားတော့မှာဖြစ်ပါတယ်။ ဆေးတက္ကသိုလ်များရှိ သင်ကြားမှုဌာန(Medical Education Unit) များမှ တာဝန်ရှိသူများကလည်း အခြေခံကျန်းမာရေးတက္ကသိုလ်သို့ အမြန်ဆုံးလာရောက်ပြီး သင်ကြား၊ သင်ယူမှုလုပ်ငန်းများ ပိုမိုထိရောက်ကောင်းမွန်စေရေး ပံ့ပိုးပေးမှာဖြစ်ပါတယ်။
- ဝန်ကြီးဌာနရှိ ကျန်းမာရေးစီမံချက်လုပ်ငန်း (၄၄)ခုက တာဝန်ရှိသူများကလည်း သူတို့လုပ်ဆောင်နေတဲ့ ပြည်သူ့ကျန်းမာရေးနှင့်သက်ဆိုင်တဲ့ ကျန်းမာရေးစီမံချက်လုပ်ငန်းများနှင့်ပတ်သက်ပြီး လာရောက်ဟောပြောပို့ချမှုများကို ဆောင်ရွက်ပေးမှာဖြစ်ပါတယ်။
- ဒါ့အပြင် မြန်မာနိုင်ငံကျန်းမာရေးမှူးအသင်းမှ အတွေ့အကြုံမြင့်မားတဲ့ ကျန်းမာရေးမှူးများကိုလည်း ဖိတ်ခေါ်ပြီး အတွေ့အကြုံနှင့်သင်ခန်းစာများ ဟောပြောပို့ချစေလိုပါတယ်။
- သက်ဆိုင်ရာ အကြောင်းအရာအလိုက် ပညာရှင်များစုဖွဲ့ဆွေးနွေးတာ (Panel Discussion)၊ နေ့လယ်စာစားချိန်၌ အလွတ်သဘောဟောပြော ဆွေးနွေးတာ (Lunch time talk)၊ ပြည်သူ့ကျန်းမာရေးနှင့်ပတ်သက်သည့် အကြောင်းအရာများအား စကားရည်လှပွဲများ၊ ကျပန်းစကားပြောပွဲများ၊ ဦးတည်အုပ်စုဖွဲ့ဆွေးနွေးပွဲများ ပြုလုပ်ကာ ကျောင်းသား၊ ကျောင်းသူများကိုယ်တိုင် စိတ်ပါဝင်စားစွာ သင်ယူမှုကို လှုံ့ဆော်ပေးရမှာဖြစ်ပါတယ်။
- ခွဲခြမ်းစိတ်ဖြာသုံးသပ်ပြီး စိစစ်လေ့လာဆန်းစစ်ကာ စွမ်းရည်များ မြင့်မားလာစေရေးကို ပြုစုပျိုးထောင်လေ့ကျင့်ပေးရမှာ ဖြစ်ပါတယ်။
- ပြည်သူ့ကျန်းမာရေးကျင့်ဝတ်များကိုလည်း သိရှိနားလည် လိုက်နာဆောင်ရွက်ကြစေရေး ဦးစားပေး သင်ကြားကြရမှာ ဖြစ်ပါတယ်။
- တက္ကသိုလ်တစ်ခုဖွံ့ဖြိုးတိုးတက်ရေးတွင် ပါမောက္ခချုပ်ရဲ့ အမျှော်အမြင်ရှိမှု၊ ခေါင်းဆောင်မှု၊ အရည်အချင်းပြည့်ဝမှု၊ အနာဂတ်အမြင်ရှိမှု၊ အပြန်အလှန် လေးစားသော စိတ်ဓာတ်ရှိမှု၊ စိတ်အားထက်သန်စွာ ကြိုးပမ်းမှုများအပေါ်တွင် များစွာမူတည်နေပါတယ်။

- ဝန်ကြီးဌာနအနေနဲ့ အခြေခံကျန်းမာရေးတက္ကသိုလ်မှ ဘွဲ့ရရှိလာသော ကျန်းမာရေးမှူးများ ပြည်သူ့ကျန်းမာရေးတက္ကသိုလ်(ရန်ကုန်) တွင် ပြည်သူ့ကျန်းမာရေးမဟာဘွဲ့ တက်ရောက် ခွင့် ပိုမိုရရှိစေရန်အတွက် သီးခြားခွဲတမ်းများ သတ်မှတ်ပေးသွားမှာဖြစ်ပါတယ်။
- မြန်မာနိုင်ငံတစ်ဝန်းတွင် အရေအတွက် (၁၀,၀၀၀)ကျော်ရှိတဲ့ ပြည်သူ့ကျန်းမာရေးကြီးကြပ် (၂)များအတွက် မွမ်းမံသင်တန်းများ အရေးတကြီး ပြုလုပ်ဆောင်ရွက်ရန် လိုအပ်နေတဲ့ အတွက် ဝန်ကြီးဌာနမှ ဖြန့်ဝေထားသော Mobile Tablet များနဲ့ အင်တာနက်ကွန်ရက် အသုံးပြုပြီး သင်တန်းများပေးတဲ့ကိစ္စမှာ ဒီတက္ကသိုလ်မှ ဆရာ၊ ဆရာမများက အဓိက ပံ့ပိုးပေးရမှာ ဖြစ်ပါတယ်။
- အခြေခံကျန်းမာရေးဝန်ထမ်းပညာရှင်များရဲ့ ပညာဆက်လက်သင်ကြားရေးနှင့် ရာထူး တက်လမ်းအခွင့်အရေးများ ယခုထက်ပိုမို ရရှိစေရေးကိုလည်း ဆောင်ရွက်လျက်ရှိပါတယ်။
- အခြေခံကျန်းမာရေးပညာရှင်များရဲ့ အရည်အချင်းနှင့်စွမ်းဆောင်ရည်ပြည့်ဝမှု၊ စိတ်သဘော ထားခံယူချက် ကောင်းမွန်မှုနှင့် စိတ်ဆန္ဒခိုင်မာပြင်းပြစွာ ဆောင်ရွက်မှုများရှိမှသာ ပြည်သူ့ ကျန်းမာရေးကဏ္ဍ တိုးတက်ပြီး ပြည်သူများအကျိုးရှိမှာဖြစ်ပါတယ်။
- အခြေခံကျန်းမာရေးတက္ကသိုလ်မှ ဆရာ၊ ဆရာမများရဲ့ ရာထူးအခွင့်အလမ်းများ ရရှိစေရေး အတွက်ကိုလည်း ဆောင်ရွက်ပေးလျက်ရှိပြီး လက်ထောက်ကထိက (၅)ဦးကိုလည်း ကထိကရာထူးများသို့ ယနေ့ပင် အသီးသီးတိုးမြှင့်ပေးခဲ့ပါတယ်။
- ဆေးတက္ကသိုလ်များမှ ကာကွယ်ရေးနှင့်လူမှုရေးဆေးပညာဌာနနှင့် ပြည်သူ့ကျန်းမာရေး တက္ကသိုလ်တို့မှ ဆရာ၊ ဆရာမများအနေနဲ့လည်း အခြေခံ ကျန်းမာရေးတက္ကသိုလ်သို့ မဖြစ်မနေလာရောက်ပြီး သင်ကြားမှုလုပ်ငန်းများကို ဆောင်ရွက်ရန် ဝန်ကြီးဌာနမှ တာဝန် ချထားမှာဖြစ်ပါတယ်။
- ဒါ့အပြင် အငြိမ်းစားပညာရှင်များကို Professor Emeritus များ၊ ဂုဏ်ထူးဆောင် ပါမောက္ခများ၊ ဂုဏ်ထူးဆောင်ကထိကများအဖြစ် ခန့်အပ်ပြီး သင်ကြားသင်ယူမှုလုပ်ငန်း များ ပိုမိုကောင်းမွန်စေရေး ဆောင်ရွက်ကြစေလိုပါတယ်။

- ဒီတက္ကသိုလ်မှ အရေအတွက်များပြားသော ဘွဲ့ရများစွာ မွေးထုတ်ခြင်းထက် အရည်အတွက်နည်းပေမယ့် အရည်အသွေးပြည့်ဝတဲ့ အခြေခံကျန်းမာရေးပညာရှင်များ မွေးထုတ်လေ့ကျင့်ရေးကို ဦးတည်ချက်ထား ဆောင်ရွက်ရမှာဖြစ်ပါတယ်။
- ဝန်ကြီးဌာနတက္ကသိုလ်များမှ ဆရာ၊ ဆရာမများဟာ ဝန်ကြီးဌာနမှ ဆောင်ရွက်နေတဲ့ လုပ်ငန်းများကို သိရှိကာ ကျောင်းသား၊ ကျောင်းသူများကို ဝေမျှနိုင်ဖို့အတွက် ဝန်ကြီးဌာနမှ ပြုလုပ်သော အစည်းအဝေး၊ သင်တန်းနှင့် အလုပ်ရုံဆွေးနွေးပွဲများသို့ ပုံမှန်ဖိတ်ခေါ်တက်ရောက်စေမှာဖြစ်ပါတယ်။
- နိုင်ငံတကာတက္ကသိုလ်များနှင့် နားလည်မှုစာချွန်လွှာများရေးထိုးပြီး ဆောင်ရွက်နေမှုများကိုလည်း ပိုမိုတိုးမြှင့်လုပ်ဆောင်စေလိုပါတယ်။ နိုင်ငံတကာ အစိုးရမဟုတ်သော အဖွဲ့အစည်းများမှလည်း တက္ကသိုလ်ဘက်စုံပိုမိုဖွံ့ဖြိုးတိုးတက်ရေးလုပ်ငန်းများတွင် ပံ့ပိုးဆောင်ရွက်ပေးရန် ဝန်ကြီးဌာနမှ အသိပေးအကြောင်းကြားထားမှာ ဖြစ်ပါတယ်။
- တက္ကသိုလ်ရဲ့ ဘွဲ့နှင်းသဘင်အခမ်းအနားများမှာ ဒီတက္ကသိုလ်က ဘွဲ့ရသူ တက္ကသိုလ်ကျောင်းသား/ ကျောင်းသူ(ဟောင်း) များအနက်မှ လုပ်ငန်းနယ်ပယ်အသီးသီးမှာ အောင်မြင်မှုရရှိနေသူများကို ဖိတ်ခေါ်ပြီး အဆိုပါပုဂ္ဂိုလ်များရဲ့ အတွေ့အကြုံနှင့်အယူအဆများကို မျှဝေဟောပြောပေးဖို့ ဖိတ်ခေါ်သင့်ပါတယ်။
- ဝန်ကြီးဌာနဟာ သုတေသနပြုလုပ်ရန်အတွက် ဘဏ္ဍာငွေများကို ၂၀၁၆ ခုနှစ်၊ ဧပြီလမှ စတင်ပြီး ယခုအထိ ကျပ်သန်း (၆,၀၀၀)ထိ ခွင့်ပြုချထားကာ အသုံးပြုသုတေသနများ ဆောင်ရွက်ရေးကို အားပေးမြှင့်တင်လျက်ရှိရာ အခြေခံကျန်းမာရေးတက္ကသိုလ်မှ ဆရာ၊ ဆရာမများအနေနဲ့ ကျောင်းသား၊ ကျောင်းသူများကို သုတေသနလုပ်ငန်းများ ပါဝင်ဆောင်ရွက်ကြရန် အားပေးစေလိုပါတယ်။ သုတေသနစစ်တမ်းကောက်ယူမှု လုပ်ငန်းများမှာ အသုံးပြုနိုင်ဖို့ ဒီတက္ကသိုလ်အတွက် Mobile Tablet များကိုလည်း ပံ့ပိုးပေးမှာ ဖြစ်ပါတယ်။
- တက္ကသိုလ်ဘက်စုံဖွံ့ဖြိုးတိုးတက်ရေးလုပ်ငန်းများ ဆောင်ရွက်နိုင်ဖို့အတွက် ညွှန်ကြားရေးမှူးချုပ် (ပြည်ထောင်စုဝန်ကြီးရုံး) ဦးဆောင်သည့် အကြံပေးအဖွဲ့ကို ဖွဲ့စည်းပေးသွားမှာ ဖြစ်ပါတယ်။

- ပညာသင်ကြားမှုသာမက ဘဝတစ်သက်တာ ကျန်းမာကြံ့ခိုင်စေရေးအတွက် ကျောင်းသား၊ ကျောင်းသူများဟာ “ကိုယ်လက်လှုပ်ရှား ဆေးတစ်ပါး” ဆောင်ပုဒ်နှင့်အညီ ကိုယ်လက် လှုပ်ရှားအားကစားကိုလည်း မဖြစ်မနေ ဆောင်ရွက်ကြစေလိုပါတယ်။
- ဝန်ကြီးဌာနရဲ့ ပြည်သူ့ကျန်းမာရေးလုပ်ငန်းများ မြင့်မားစေရန် ပုံဖော်ဆောင်ရွက်ကြမယ့် အခြေခံကျန်းမာရေးဝန်ထမ်းပညာရှင်များကို မွေးထုတ်ပေးလျက်ရှိတဲ့ အခြေခံကျန်းမာရေး တက္ကသိုလ် ဘက်စုံပိုမိုဖွံ့ဖြိုးတိုးတက်ရေးအတွက် အခြားဆေးတက္ကသိုလ်များနှင့် ပြည်သူ့ ကျန်းမာရေးတက္ကသိုလ်များကဲ့သို့ အဆင့်အတန်းတူဖြစ်လာစေရေး ဝန်ကြီးဌာနမှ အတတ် နိုင်ဆုံး ပံ့ပိုးဆောင်ရွက်သွားမှာဖြစ်ပါကြောင်း ပြောကြားရင်း နိဂုံးချုပ်အပ်ပါတယ်။

အစည်းအဝေးတက်ရောက်သူများစာရင်း -

- မကွေးတိုင်းဒေသကြီးအစိုးရအဖွဲ့၊ လူမှုရေးဝန်ကြီး၊
- ကျန်းမာရေးနှင့်အားကစားဝန်ကြီးဌာနမှ
- ညွှန်ကြားရေးမှူးချုပ်များ၊
- ဒုတိယ ညွှန်ကြားရေးမှူးချုပ်များ၊
- ညွှန်ကြားရေးမှူးများ၊
- အခြေခံကျန်းမာရေးတက္ကသိုလ်၊ ပါမောက္ခချုပ်များ၊
- အခြေခံကျန်းမာရေးတက္ကသိုလ်မှ တွဲဖက်ပါမောက္ခများ၊
- ကထိက၊
- လက်ထောက် ကထိကများ၊
- ဆရာ၊ ဆရာမများ၊

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်း ဖြစ်ပါသည်။)